

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

திவ்ய பிரபந்தம் போற்றும்
திருக்கண்டமென்னும் கடிநகர்

This document has been prepared by

Sunder Kidāmbi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness śrīmad āṇḍavan śrīraṅgam

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

திவ்ய பிரபந்தம் போற்றும்
திருக்கண்டமென்னும் கடிநகர்

பொதுத்தனியன்கள்

ராமாநுஜ த₃யாபாத்ரம் ஜ்ஞாநவைராக்₃ய பூ₄ஷணம் |
ஸ்ரீமத்₃வேங்கடநாதா₂ர்யம் வந்தே₃ வேதா₃ந்ததே₃ஸிகம் || 1 ||

ஸ்ரீஸைஸை த₃யாபாத்ரம் தீ₄ப₄க்த்யாதி₃கு₃ணார்ணவம் |
யதீந்த்₃ரப்ரவணம் வந்தே₃ ரம்யஜாமாதரம் முநிம் || 2 ||

லக்ஷ்மீநாத₂ஸமாரம்பா₄ம் நாத₂யாமுநமத்₄யமாம் |
அஸ்மதா₃சார்யபர்யந்தாம் வந்தே₃ கு₃ருபரம்பராம் || 3 ||

யோ நித்யமச்யுதபதா₃ம்பு₃ஜயுக்₃மருக்ம -
வ்யாமோஹதஸ்ததி₃தராணி த்ரு'ணாய மேநே |
அஸ்மத்₃கு₃ரோர்ப₄க₃வதோஸ்ய த₃யைகஸிந்தோ₄:
ராமாநுஜஸ்ய சரணௌ ஸரணம் ப்ரபத்₃யே || 4 ||

மாதா பிதா யுவதயஸ்தநயா விபூ₄தி:
ஸர்வம் யதே₃வ நியமேந மத₃ந்வயாநாம் |
ஆத்₃யஸ்ய ந: குலபதேர்வகுளாபி₄ராமம்
ஸ்ரீமத் தத₃ங்க்₄ரியுக₃ளம் ப்ரணமாமி மூர்த்₄நா || 5 ||

பூ₄தம் ஸரஸ்ச மஹதா₃ஹ்வய ப₄ட்டநாத₂
ஸ்ரீப₄க்திஸார குலஸேக₂ர யோகி₃வாஹாந் |

ப₄க்தாங்க₄ரி₄ரேணு பரகால யதீந்த₃ர மிஸ்ராந்
ஸ்ரீமத் பராங்குஸமுநிம் ப்ரணதோஸ்மி நித்யம் || 6 ||

பெரியாழ்வார் தனியன்கள்

கு₃ருமுக₂மநதீ₄த்ய ப்ராஹ வேதா₃நஸேஷாந்
நரபதிபரிக்லு'ப்தம் ஸூல்கமாதா₃துகாம: |
ஸ்வஸூரமமரவந்த₃யம் ரங்க₃நாத₂ஸ்ய ஸாக்ஷாத்
த்₃விஜகுலதிலகம் தம் விஷ்ணுசித்தம் நமாமி ||

மின்னார் தட மதிள் சூழ் வில்லிபுத்தூர் என்றொரு கால் *
சொன்னார் கழற்கமலம் சூடினோம் *
முன்னாள் கிழி அறுத்தான் என்றுரைத்தோம் *
கீழ்மையினிற் சேரும் வழி அறுத்தோம் நெஞ்சமே ! வந்து

பாண்டியன் கொண்டாடப் பட்டர்பிரான் வந்தான் என்று *
ஈண்டிய சங்கம் எடுத்தாத *
வேண்டிய வேதங்களோதி விரைந்து கிழி அறுத்தான் *
பாதங்கள் யாமுடைய பற்று

பெரியாழ்வார் திருமொழி - திருப்பல்லாண்டு

‡ பல்லாண்டு பல்லாண்டு பல்லாயிரத்தாண்டு *
பல கோடி நூறாயிரம் *
மல்லாண்ட திண்தோள் மணிவண்ணா ! *
உன் சேவடி செவ்வி திருக்காப்பு || 1.1.1 ||

‡ அடியோமோடும் நின்னோடும் *
பிரிவின்றி ஆயிரம் பல்லாண்டு *
வடிவாய் நின் வல மார்பினில் *

வாழ்கின்ற மங்கையும் பல்லாண்டு *
வடிவார் சோதி வலத்துறையும் *
சுடராழியும் பல்லாண்டு *
படை போர் புக்கு முழங்கும் *
அப்பாஞ்சசன்னியமும் பல்லாண்டே || 1.1.2 ||

வாழாட் பட்டு நின்றீர் உள்ளீரேல் *
வந்து மண்ணும் மணமும் கொண்மின் *
கூழாட் பட்டு நின்றீர்களை *
எங்கள் குழுவினில் புகுதலொட்டோம் *
ஏழாட் காலும் பழிப்பிலோம் நாங்கள் *
இராக்கதர் வாழ் *
இலங்கை பாழாளாகப் படை பொருதானுக்குப் *
பல்லாண்டு கூறுதுமே || 1.1.3 ||

ஏடு நிலத்தில் இடுவதன் முன்னம் வந்து *
எங்கள் குழாம் புகுந்து *
கூடு மனம் உடையீர்கள் வரம்பொழி *
வந்தொல்லைக் கூடுமினோ *
நாடு நகரமும் நன்கறிய *
நமோ நாராயணாயவென்று *
பாடு மனம் உடைப் பத்தர் உள்ளீர் ! *
வந்து பல்லாண்டு கூறுமினே || 1.1.4 ||

அண்டக்குலத்துக்கதிபதி ஆகி *
அசுரர் இராக்கதரை *
இண்டைக் குலத்தை எடுத்துக் களைந்த *
இருடிகேசன் தனக்கு *

தொண்டக் குலத்தில் உள்ளீர் ! வந்தடி தொழுது *
ஆயிர நாமம் சொல்லி *
பண்டைக் குலத்தைத் தவிர்ந்து *
பல்லாண்டு பல்லாயிரத்தாண்டென்மினே || 1.1.5 ||

எந்தை தந்தை தந்தை தந்தை தம் மூத்தப்பன் *
ஏழ் படி கால் தொடங்கி *
வந்து வழிவழி ஆட்செய்கின்றோம் *
திருவோணத் திருவிழவில் அந்தியம் போதில் அரியுருவாகி *
அரியை அழித்தவனை *
பந்தனை தீர்ப் பல்லாண்டு *
பல்லாயிரத்தாண்டென்று பாடுதுமே || 1.1.6 ||

தீயிற் பொலிகின்ற செஞ்சுடர் ஆழி *
திகழ் திருச்சக்கரத்தின் *
கோயிற்பொறியாலே ஒற்றுண்டு நின்று *
குடிகுடி ஆட்செய்கின்றோம் *
மாயப் பொருபடை வாணனை *
ஆயிரந் தோளும் பொழி குருதி பாய *
சுழற்றிய ஆழி வல்லானுக்குப் *
பல்லாண்டு கூறுதுமே || 1.1.7 ||

நெய்யிடை நல்லதோர் சோறும் *
நியதமும் அத்தாணிச் சேவகமும் *
கையடைக் காயும் கழுத்துக்குப் பூணொடு *
காதுக்குக் குண்டலமும் *
மெய்யிட நல்லதோர் சாந்தமும் தந்து *
என்னை வெள்ளுயிர் ஆக்க வல்ல *

பையுடை நாகப் பகைக்கொடியானுக்குப் *
பல்லாண்டு கூறுவனே || 1.1.8 ||

உடுத்துக் களைந்த நின் பீதகவாடை உடுத்துக் *
கலத்ததுண்டு *
தொடுத்த துழாய்மலர் சூடிக் களைந்தன *
சூடுமித்தொண்டர்களோம் *
விடுத்த திசைக் கருமம் திருத்தித் *
திருவோணத் திருவிழவில் *
படுத்த பைந்நாகணைப் பள்ளிகொண்டானுக்குப் *
பல்லாண்டு கூறுதுமே || 1.1.9 ||

எந்நாள் எம்பெருமான் *
உன்தனக்கடியோம் என்றெழுத்துப்பட்ட அந்நாளே *
அடியோங்கள் அடிக்குடில் *
வீடு பெற்றுய்ந்தது காண் *
செந்நாள் தோற்றித் *
திருமதுரையுள் சிலைகுனித்து *
ஐந்தலைய பைந்நாகத் தலை பாய்ந்தவனே ! *
உன்னைப் பல்லாண்டு கூறுதுமே || 1.1.10 ||

‡ அல்வழக்கொன்றும் இல்லா *
அணி கோட்டியர் கோன் *
அபிமான துங்கன் செல்வனைப்போலத் *
திருமாலே ! நானும் உனக்குப் பழுவடியேன் *
நல்வகையால் நமோ நாராயணாவென்று *
நாமம் பல பரவி *

பல்வகையாலும் பவித்திரனே ! *
உன்னைப் பல்லாண்டு கூறுவனே || 1.1.11 ||

‡ பல்லாண்டென்று பவித்திரனைப் *
பரமேட்டியை *
சார்ங்கம் என்னும் வில்லாண்டான் தன்னை *
வில்லிபுத்தூர் விட்டுசித்தன் விரும்பிய சொல் *
நல்லாண்டென்று நவின்றுரைப்பார் *
நமோ நாராயணாயவென்று *
பல்லாண்டும் பரமாத்மனைச் *
சூழ்ந்திருந்தேத்துவர் பல்லாண்டே || 1.1.12 ||

பெரியாழ்வார் திருமொழி - தங்கையை மூக்கும்

‡ தங்கையை மூக்கும் தமையனைத் தலையும் தடிந்த *
எம் தாசரதி போய் *
எங்கும் தன் புகழா இருந்தரசாண்ட *
எம் புருடோத்தமன் இருக்கை *
கங்கை கங்கை என்ற வாசகத்தாலே *
கடு வினை களைந்திடுகிற்கும் *
கங்கையின் கரைமேல் கை தொழ நின்ற *
கண்டம் என்னும் கடிநகரே || 4.7.1 ||

சலம் பொதி உடம்பின் தழல் உமிழ் பேழ்வாய்ச் *
சந்திரன் வெங்கதிர் அஞ்ச *
மலர்ந்தெழுந்தணவு மணிவண்ண உருவின் *
மால் புருடோத்தமன் வாழ்வு *
நலம் திகழ் சடையான் முடிக்கொன்றை மலரும் *
நாரணன் பாதத் துழாயும் *

கலந்திழி புனலால் புகர் படு கங்கைக் *
கண்டம் என்னும் கடிநகரே || 4.7.2 ||

அதிர் முகம் உடைய வலம்புரி குமிழ்த்தி *
அழல் உமிழ் ஆழி கொண்டெறிந்து *
அங்கெதிர் முக அசுரர் தலைகளை இடறும் *
எம் புருடோத்தமன் இருக்கை *
சதுமுகன் கையில் சதுப்புயன் தாளில் *
சங்கரன் சடையினில் தங்கி *
கதிர் முகமணி கொண்டிழி புனல் கங்கைக் *
கண்டம் என்னும் கடிநகரே || 4.7.3 ||

இமையவர் இறுமாந்திருந்தரசாள *
ஏற்றுவந்தெதிர் பொரு சேனை *
நமபுரம் நணுக நாந்தகம் விசிறும் *
நம் புருடோத்தமன் நகர் தான் *
இமவந்தம் தொடங்கி இருங்கடல் அளவும் *
இரு கரை உலகிரைத்தாட *
கமை உடைப் பெருமைக் கங்கையின் கரைமேல் *
கண்டம் என்னும் கடிநகரே || 4.7.4 ||

உழுவதோர் படையும் உலக்கையும் வில்லும் *
ஓண் சுடர் ஆழியும் சங்கும் *
மழுவொடு வாளும் படைக்கலம் உடைய *
மால் புருடோத்தமன் வாழ்வு *
எழுமையும் கூடி ஈண்டிய பாவம் *
இறைப் பொழுதளவினில் எல்லாம் *

கழுவிடும் பெருமைக் கங்கையின் கரைமேல் *
கண்டம் என்னும் கடிநகரே || 4.7.5 ||

தலைப்பெய்து குமுறிச் சலம் பொதி மேகம் *
சலசல பொழிந்திடக் கண்டு *
மலைப் பெருங்குடையால் மறைத்தவன் மதுரை *
மால் புருடோத்தமன் வாழ்வு *
அலைப்புடைத் திரைவாய் அருந்தவ முனிவர் *
அவபிரதம் குடைந்தாட *
கலப்பைகள் கொழிக்கும் கங்கையின் கரைமேல் *
கண்டம் என்னும் கடிநகரே || 4.7.6 ||

விற் பிடித்திறுத்து வேழத்தை முறுக்கி *
மேல் இருந்தவன் தலை சாடி *
மற் பொருதெழ்ப் பாய்ந்தரையனை உதைத்த *
மால் புருடோத்தமன் வாழ்வு *
அற்புதம் உடைய ஐராவத மதமும் *
அவர் இளம் படியர் ஒண் சாந்தும் *
கற்பக மலரும் கலந்திழி கங்கைக் *
கண்டம் என்னும் கடிநகரே || 4.7.7 ||

திரை பொரு கடல் சூழ் திண்மதில் துவரை வேந்து *
தன் மைத்துனன் மார்க்காய் *
அரசினை அவிய அரசினை அருளும் *
அரி புருடோத்தமன் அமர்வு *
நிரை நிரையாக நெடியன யூபம் *
நிரந்தரம் ஒழுக்கு விட்டு *

இரண்டு கரை புரை வேள்விப் புகை கமழ் கங்கைக் *
கண்டம் என்னும் கடிநகரே || 4.7.8 ||

‡ வட திசை மதுரை சாளக்கிராமம் *
வைகுந்தம் துவரை அயோத்தி *
இடம் உடை வதரி இடவகை உடைய *
எம் புருடோத்தமன் இருக்கை *
தடவரை அதிரத் தரணி விண்டியத் *
தலைப்பற்றிக் கரை மரம் சாடி *
கடலினைக் கலங்கக் கடுத்திழி கங்கைக் *
கண்டம் என்னும் கடிநகரே || 4.7.9 ||

‡ மூன்றெழுத்ததனை மூன்றெழுத்ததனால் *
மூன்றெழுத்தாக்கி *
மூன்றெழுத்தை ஏன்று கொண்டிருப்பார்க்கிரக்கம் நன்குடைய *
எம் புருடோத்தமன் இருக்கை *
மூன்றடி நிமிர்த்து மூன்றினில் தோன்றி *
மூன்றினில் மூன்றுருவானான் *
கான் தடம் பொழில் சூழ் கங்கையின் கரைமேல் *
கண்டம் என்னும் கடிநகரே || 4.7.10 ||

‡ பொங்கொலி கங்கைக் கரை மலி கண்டத்து *
உறை புருடோத்தமன் அடிமேல் *
வெங்கலி நலியா வில்லிபுத்தூர்க் கோன் *
விட்டுசித்தன் விருப்புற்று *
தங்கிய அன்பால் செய் தமிழ் மாலை *
தங்கிய நா உடையார்க்கு *

கங்கையில் திருமால் கழலிணைக் கீழே *
குளித்திருந்த கணக்காமே || 4.7.11 ||

திரு புண்டரீகவல்லி சமேத நீலமேகப்பெருமாள் திருவடிகளே சரணம்